

ሰንበት ዘክረምት

2005 ዓ.ም.(7/7/2013)

“ንቃል አምላክ ሰሚዕካ ምኽአል”

መዝሙር ዘክረምት፡ ደምፀ እገራሁ ለዝናም. ።

ንባባት፡ 1ቆሮ 15፡33-51፤ ያዕ. 5፡16-ፍ፤ ግ.ሐ. 27፡11-21፤ ሉቃ 8፡1-22

ምስባክ፡ ዘይገለብሶ ለሰማይ በደመና ወያስተደሎ ክረምተ ለምድር፤ ዘያበቀኋል ሣዕሪ ውስተ አድባር፤ንሰማይ ብደመና የጎልብሶ፤ ንምድሪ ዝናም የሰናድወላ፤ አብ ጎቦታት ሣዕሪ የብቁል”። መዝ. 147፡8።

ናይ ኩሉ ምንጪ አምላክ እዩ፡ ዝርአን ዘይርአን ዝፈጠረ አምላክ ንኣና ንደቂ ሰብ ክጠቅም አብ ዝተፈላለየ እዋናት ከከም አድላይነቱ ይህበና። ኩሉ ዝተሞህበና ክነፍሪ ከምቲ አምላክ ዝደልዮ ክንጥቀም እዩ ስለዚ ንኹሉ ዝሀበ አምላክ ክነመስግኖ ይግብአና። ማይ ሓደ ካብቲ ቀንዲ አብ ሕይወት ወዲ ሰብ ጠቓሚ እዩ፤ ሰውነትና ዝበዝሐ ትሕዝትኡ ማይ እዩ፤ ማይ ድሕሪ ዘየለ ሕይወት የለን፤ አብ ጸማኢ ቦታ ዘለዉ ናይ ማይ ጥቕሚ ልዕሊ ኩሉ ይርድእዎ። አብ እምነትና ማይ ናይ ምንጻሕ ምልክት እዩ፤ አብ ጥምቀት፤ አብ ዝተፈላለየ እዋን ብማይ ጸሎት ነገራት ነንጽሕ፤ አብ ቅዳሴ አብ ወይኒ ማይ ንሕውስ፤ ካህን ናይ ምንጻሕ ምልክት ብማይ ይሕጸብ፤ ስለዚ ማይ ፍሉይ እዩ። ጊዜ ክረምቲ እምብአር ነዚን ካልእን ቀንዲ ነገራት አብ ሕይወት ወዲሰብ ዝሓዘ እዩ።

ካብ 25 ሰነ ክሳብ ቂርቆስ 19 ሓምለ ዘሎ መዝሙር ዘዘርእ፤ ዘደመና፤ ዘጊሜ ክረምት ተባሂሉ ይስመ እዚ ኸአ መምስቲ ጊዚኡ ክሰማማዕ እሞ ኣብኡ ተመስሪትና መንፈሳዊ ጥቕሚ ክንረኽበሉ ንማለት እዩ። **ናይ ሎሚ ሰንበት “ዘክረምት” ይብሃል።**

ክረምቲ ሓደ ካብቲ ፍሉይ ክፍለ ዓመት ንደቂ ሰባት ፍሉይ ጥቕምን ምስ መንፈሳዊ ሕይወቶም አዛሚዶም ትርጉም ክህብዎ ዝሕግዝ ፍሉይ ጊዜ እዩ። ክረምቲ ኩሉ ፍጡር ሰብ እንስሳ አታኸልቲ ሳዕሪ መሮር ኮታስ ኩሉ ዝሕደሰሉ ወቕቲ እዩ። ሓዲስ ተኸሊ ዝበቐለሉ እንስሳ ብአየት ዓቢረን ክሰብሓሉ ዝጅምራሉ መረት ሓጋይ ነፍ ቆጽላይ መሲሉ ንኸትርእዮ ደስ ዘበለካ ዝኾነሉ ወድሰብ ምሉእ ተስፋ ረኺቡ ዝዘርአሉ እዋን ስለ ዝኾነ ናይ ተስፋ ጊዜ እዩ። ዳርጋ ኩሉ ፍጡር ዝሕጎሉ እዋን እዩ። ደቂሰብ ምሉእ እምነት አብ አምላክ ዝገብሩሉ ጊዜ እዩ። ንኹሉ አብ ኢድ አምላክ የንብርዎ። ዝናም እንተ ደንጎየ አደታት አቦታት ይምህሉ እንተ በርትዕ እውን አብ አምላክ ይምህሉ ንቆልዑት ከይተረፈ ተማህሉ አምላክ ዓቕምና ክህበና እናበልና እንልምነሉ ጊዜ እዩ። ነዚ አብ አምላክ ቀሪብና እንልምነሉ እዋን ክንጥቀመሉ እሞ ንኣኡ ዘሓጉስ ተግባር ክህልወና ክንጽዕር ክነስተንትን እዋኑ እዩ። ነዚ አመልኪቱ ናይ ሎሚ መዝሙር ከምዝስዕብ ይብል።

መዝሙር፡ “ዝናም የድምጽ እሞ እንክዘንም ጥሙያት ይጸግቡ፤ ድኻታት ይሕጎሱ. . . ሰንበት ንዕረፍቲ ሰርዓ ዝናም ድምጹ የስምዕ” ይብል።

ናይ ሎሚ መዝሙር ምስቲ አብ ክራማት ዝርአ ነገራት አተሓሕዙ ህያባት አምላክ ይገልጻልና። አብ ሃገረሰብ ዝዓበና ፍሉይ ጣዕሚ ክራማት ይርድኣና እንተ በልኩ ዝተጋነነ አይመስልንን። አብ ጊዜ ክራማት ኩሉ ሓምላይ ኮይኑ ክትርእዮ ንልቢ ዝማርኽ እንስሳ ክጸግብ ሰብ ብተስፋ ዘራእቱ ክርኢ ፍሉይ እዩ። ደመና ክደባኖ ምድረ ሰማይ ጸልሚቱ ነጎዳን በርቅን ክስማዕ እንከሎ አብ በረኻ ዝወዳለ ዓዲ ገጹ ይኣቱ አብ ጸህያይን ሓለዋን ዝወዳለ አብታ መዕቆቢት ገዝኡ ኮይኑ ብሓንጎብ ንኣና ዝኸውን ሃበና እናበለ ጸሎት ዝግበረሉ ፍሉይ እዋን እዩ። አብ መንፈሳዊ ሕይወት እውን ክረምቲ ፍሉይ እምነት ዝግለጸሉ እዋን እዩ። ንአምላክ ዝልመነሉ ኩሉ ካብ አምላክ

ምዃኑ ተአሚንሉ ንሰማይ ቋሕ እናበልካ አቕልለልና ዓቕምና ሃበና እናበልና ንጽልየሉ ጊዜ እዩ። ከምኡ ዝዘራእናዮ ክፈርየልና ብተሰፋን እምነትን ኣብ ኣምላኽ ገርና እንጽልየሉ። ምስ ኣምላኽ ቅሩብ ርክብ እንገብረሉ እዋን እዩ።

ወንጌል ሉቃስ ምስ እዚ ወቕቲ ዝሰማማዕ ይነግረና። እዚ ኣብ ማር 4፡3~8፣ ማቴ 13፡4~8 እውን ክነንብቦ ንኽእል ኢና። እዚ ናይ ሉቃስ ወንጌል ብብዙሕ መገዲ እኳ ክንትርጉሞ ዝክአል እንተኾነ እቲ ኣብ ጉልቅ 11~15 ዘሎ ነቲ ቀዳሞት ክርስትያን ነዚ ምስሌ ዝሃብዎ ትርጉም ይነግረና።

እቲ ዘርኢ ቃል ኣምላኽ ኮይኑ ኣብ ልቢ ደቂ ሰብ ምስሓደረ ፍረ ከፍሪ ዝድለ እዩ። እቲ ዘፍሪ መሬት ኣምሳል ልቢ ደቂ ሰብ እዩ። እንተ ኾነ ብዝተፈላለየ ምኽንያት እቲ ዝተዘርኦ ይኹን እቲ መሬት ከምቲ ዝድለ ዘየፍሪ ኣሎ። ወንጌል ነዚ ክገልጽ እንከሎ ገሊኡ ጨራሩ በሊዐንኦ፣ ገሊኡ ኣብ ትሕቲ ገረብ በቑሉ ፀሓይ ስለ ዘይረኽቦ፣ ገሊኡ ኣብ ሕማቕ መሬት ተዘሪኡ፣ በዚ ከፍሪ ኣይከአለን ይብለና። ፍረ ብባህሪ ጥራሕ ኣይመጽእን እዩ። ኩሉ እቲ ንኽፈሪ ዘድሊ ነገራት ክቕረብ ኣልኦ ድሕሪኡ ኣብ ኣምላኽ ንሓድጎ።

ኣብ ጉልቅ 13~15 ዘሎ ነቶም ዝሰምዕዎ ከም ዘርኢ እምበር ከምቲ መረት ገሩ ኣየቕርቦምን በዚ ምኽንያት ከኣ ኢየሱስ ነርድእቱ ናይ እቲ ምሳሌ ዓሚቕ ምስጢርን ትርጉምን ክርድኡ ይደልዮም። ድላይ ኢየሱስ ዝረኣዩ ሓዋርያት ኣብኡ ካብቶም ሕዝቢ ቅርብ ኢሎም ንብሕቱ ምስጢር ናይ እዚ ምሳሌ ክነግሮም ሓቲቶም። ኣብ ኢሳያስ 6፡9 ዘሎ እናጠቕሰ 'ምፍላጥ ምስጢራት መንግስቲ ኣምላኽ ንኣኻትኩም እዩ ተዋሂቡ ዘሎ። ንኻልኦት ግና እናረኣዩ ምእንቲ ኸይርእዩ እናሰምዑውን ከየስተውዕሉስ ብምስላ ተዛረቦም' እናበለ ትርጉም ናይ እቲ ምሳሌን ንሶም ከም ኣርድእቱ ክኾንዎ ዝግብኦም ክኸተልዎ ዝደልዩ መገድን ሕይወትን ኣብሪሁ ኣስተምሂርዎም። ነቲ ንሱ ዘስተምህሮም ሰሚዖም ኣብ ፍረ ከብጽሑ እዩ ድላዩ።

እዚ ኢየሱስ ዘቕረቦ ምሳሌ እቲ ቃል ኣምላኽ ኣብ ልቢ ብዙሓት ከም ዝዘርእ እሞ ፍረ ክህልዎ ድላይ ኣምላኽ ከምዝኾነ ምሕሳብ የድሊ። ነዚ ኣብ ግብሪ ክነውዕል ነዞም ዝስዕብ ነገራት ክንገብር ይግባእ።

- **ዝኣክል ምስንዳው የድሊ።** ከምቲ መሬት ከፍሪ ምስንዳው እንገብረሉ ቃል ኣምላኽ ኣባና ሓዲሩ ፍረ ክህልዎ ልብና ክነጽሕ፣ ሕራይ ኢልና ክንቅበል፣ ክንሰምዕ፣ ጽን ኢልና ሰማዕቲ ክንከውን ኣሎና። ከይተሰናዶኻ ምቕራብ ጫውጫውታ ኣብ ዝበዝሓሉ ቃል ኣምላኽ ክንሰምዕ ከቢድ እዩ። ነዚ ሎሚ ዝተነበና ወንጌል ክንደናይ ሰሚዕናዮ እሞ ተረዲኡና ኣሎ። ካህን ክሰብኽ እንከሎ ክንደይ ኣባና ነቲ ዝብሃል ይሰምዕዎ፣ ዝገርም እዩ ብዙሕ ጊዜ ሎሚ ስክብኸት ጽቡቕ ነሩ ይብሉኻ እንታይ ኢለ እንተ በልካዮም ግን ሓንቲ ክብሉ ዘይክእሉ ኣለዉ። እሞ ንቃል ኣምላኽ ቅድሚ ምስምዑ ክንሰምዎ ዘኽእለና ባይታ ክነጣጥሕ ይግብኣና። ከምቲ መረት ከፍሪ ድኹዲ ምኹስኳስ ከምኡ ምጽጋእ ምሕላው ዘድልዮ ቃል ኣምላኽ ኣባና ሓዲሩ ፍረ ክህልዎ ኸኣ ንዝሓለፈ ሕይወትና ኃጢአትና ክንሳሕ፣ እቕረ ክንብሃሃል፣ ኣብ ልብና ዘሎ ዝኾነ ካብ ኣምላኽ ዘርሕቅ ክንኣሊ የድልየና። ከይተሰናዶኻ ምምጻእ ክንሰምእ ኣየኽእለናን እዩ።
- **ንእትሰምዎ ቃል ኣለሊኻ ምኽኣል።** ብዙሕ ዓይነት ቃል ወይ ድምጺ እዩ ዝሰማዕ ኣብ ዓለምና። ሰይጣን እውን ዘሰምዎ ቃል ኣልኦ እዩ። ብሕሱኽታ ይኹን ብዝሰማዕን ብዝርከን ዝተነግረና ቃል ክነስተውዕለሉ ኣድላዩ እዩ። ንብዙሓት ሎሚ ቃል ኣምላኽ ዝመስል ግን ካብ ሓቅን ሕይወትን ዘርሕቕዎ ቃል ሰሚዖም ካብ እምነቶምን ወገኖምን ዝረሓቑ ኣለዉ። እቲ እትሰምዎ ቃል ካበይ ከምዝወጽእ ዘሎ ክተለሊ ክትፈልጥ ኣድላዩ እዩ። ቃል ኣምላኽ ካብ ቅ. መጽሓፍ፣ ካብ ትምህርቲ ቤተ ክርስትያንን ኣና እንረኽቦ። ክርስቶስ ንሓዋርያቱ ንኣኹም ዝሰምዐ ንኣይ ሰምዐ ኢልዎም እዩ። ቃል ኣምላኽ ክተሰምዓና ሓላፍነት ዝተዋህባ ቤተ ክርስትያን እያ። ኣብዚ እዋና ቃል ኣምላኽ ኣነ ከም ዝደልዮ እየ ዝሰምዎ ኢሎም

ንግጉይ ድምጺ ሰሚዖም ዝጠፍኡ ውሑዳት አይኮኑን ስለዚ ንእትሰምዖ ድምጺ አለሊኻ ምኽክል አድላዩ እዩ ንኢየሱስ ኣብ ምስዓብ።

- **ምስማዕ ጥራሕ እኹሉ አይኮነን፦** ነቲ ዝሰማዕናዮ ኣብ ልብና ክነሕድሮ ኣሎና። ነቲ ዝሰማዕናዮ ኣብ ልብና ክነሕድሮ ቀለብ ነፍሲ ኮይኑ መንፈሳዊ ሓይሊ ክኾነና አለዎ። ቃል አምላኽ ኣብ ልቢ ወዲ ሰብ ክሓድር እንተ ኸአለ ኸው እዩ ምሕዳስን ምቕያርን ዝመጽእ። ነቲ ዝሰማዕካዮ ኣብ ግብረ ክትነብሮ እንከሎኻ ጥራሕ እዩ ምሉእ ሓገስ ዝሕበካ። ኣብ ዓለም ወረ ዘውርዩ ሰባት ነቲ ወረ ይነግርዎ እምበር ሕይወቶም አይትንክፎምን እዩ። ኣብ ናይ አምላኽ ነገር ከምኡ አይኮነን እቲ እትዛረቡ መጀመርያ ንስኻ ክትነብሮ የድሊ። ነቲ ዝሰማዕካዮ ንስለ ምስማዕ ጥራሕ ዘይኮነ ኣብ ልብኻ ሓዲሩ ለውጢ ከርኢ አለዎ። እዝኒ ዘለዎ ይስማዕ ይብለና ኣሎ። ሰማዕትን ተግባርትን ኮና ክነብር እንከሎና ዓለምናን ሕይወትና ክቕየር እዩ።
- **ንኻይንሰምዕ ዝኸልክለና አለና ክንክእል ኣሎና።** ኣብ ከውሊ ዘሎ ክሰምዕ ቀሊል አይኮነን። ሎሚ ከዋለና በዚሑ ኣሎ። ባዕልና ብእንፈጥሮን ብኻልእ ዝመጸና ከይንሰምዕ ከዋልና ነቲ ጎዳኢና ድምፀ እናሰማዕና እንነብር ውሑዳት አይኮናን። ኣብ ግብረ እንርእዮ ዘሎና ንቃል አምላኽ ከይንሰምዕ እሞ ኣብ ፍረ ከይነብጽሑ ዝግግተና ብዙሕ እዩ። ካብ ድኹም ሥጋና ጀሚርና እንነብሮ ዓለምን ንብረቱን ብዓቢኡ ኸእ ኣቦ ሓሶት ዝኾነ ድያብሎስ ንቃል አምላኽ ከይንሰምዕ ዓንቀፍትና እዮም። ኣዳምን ሔዋንን ንቃል አምላኽ ምስማዕ ምስ ኣበዩ ኣብዚ ኹሉ መከራ አውራጃምና። ሰይጣን በቲ ዝደልይዎ ፈቲንዎም። ዮናስ ነብይ ነቲ አምላኽ ኣብ ሰብ ንነዩ ከድካ ድሕነት ስበኸሎም ንዝበሎ ቃል አምላኽ ምስማዕ ምስ ኣበዩ ኣብ ክንደይ መከራን ሽግርን ከምዝበጽሑ ቅ. መጽሓፍ ይነግረና። ሎሚ ንቃል አምላኽ ከይንሰምዕ ዝግግተና እንታይ ኣሎ ኢልና ክንሓትት ጠቓሚ እዩ። ብዙሓት እነቕርቡ ምኽንያት እንተ ረኣና ናይ ብሓቂ ዘጉሂ እዩ። ንቃል አምላኽ ከይሰምዕ ዓገቲኒ ዘሎ እንታይ እዩ ኢልና ንነፍስና ንሕተት።
- **ግላዊ ድልየት ኣበይ ገጹ ከምዘምርሕ ዘሎ ርኢኻ ምኽክል።** ድለትናን ስምዒትናን ኣብ ድሕነት ርእስና ዓቢ ተራ ኣልኦ። ሰብ ዝጉዓዞን ዝኸተሎ መገዲ ክሳብ ክርኢ ዘይክአለ ንቃል አምላኽ ክሰምዕ የጸግሞ እዩ። ብፍጥረትና ድኽመት ኣሎና ዝንባሌ ኣሎና ስለዚ ሓለዋ ርእስና ክንገብር ግድን እዩ። ልብና ስምዒትና መንፈስና ርኢና ክንክእል ከሎና ጥራሕ ኢና ነቲ ሓቅን ሕይወትን መገድን ዝኾነ ኢየሱስ እንስዕብ።

ቃል አምላኽ ክንሰምዕ እዩ ናይ ሎሚ ወንጌል ዘስተምህረና። እቲ ኣብ ልብና ዝተዘርአ ቃል አምላኽ ከከም ዓቕሙ ከፍሪ እንከሎ ጥራሕ እዩ ኣብ ሕይወትና ትርጉም ዝህልዎ። ኣብ ኣፍደገ ልብና ኮይኑ ክፈቱለይ ቃለይ ከስምዕኩም ይብለና ኣሎ መድኃኔ ዓለም። ንኻይትሰምዕ ከዊሉካ ዘሎ ምቕንጣጥ የድሊ። ኣብ ልብኻ ጠቢቁ አይለቅቕን ኢሉ ንዘሎ ድኹም መንፈስ ሎሚ ክንስዕሮ የድሊ።

ሰሚዕካ ክትቅይር ኩላትና ኣብ ሕይወትና ከም እንፈልጦ ቀሊል አይኮነን። ጸጋ አምላክ የድልየና ስለዚ ንአምላኽ ክሰምዓካ ሓግዘኒ ንበሎ። አምላኽ ቃሉ ብብዙሕ መገዲ እዩ ዘስምዓና ነሕዋትና ልኢኹ መልእኽቱ ይሰደልና። ኣብ ገለ እዋን ከአ በቲ ዝንገፈና ነገራት ቃሉ የስምዕና። ነቲ ዝመጸካ መልእኽቲ ነቲ ዝተገልጸካ ርኢኻ ምኽክል የድሊ። ሎሚ እንታይ መልእክቲ አምላኽ መጺኡኒ ኣሎ ኢልና ክንሓትት እንተ ኸአልና ኣብ ሕይወትና ተሓድሶ ሰላም ፍቕሪ ሕድገት ክነግስ እዩ።

አባ ንጉሠ ፍሥሓ